

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః

విష్ణుధర్మే
॥ శ్రీ మాంగళ్యస్తవః ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

॥ శ్రీ మాంగళ్యస్తవః ॥

దాల్భ్య ఉవాచ

కార్యారంభేషు సర్వేషు దుఃస్వప్నేషు చ సత్తమ |
అమంగలేషు సర్వేషు యజ్ఞప్తవ్యం తదుచ్యతాం || 1 ||

యేనారంభాశ్చ సిద్ధ్యంతి దుఃస్వప్నం చోపశామ్యతి |
అమంగలానాం సర్వేషాం ప్రతిఘాతశ్చ జాయతే || 2 ||

పులస్త్య ఉవాచ

జనార్దనం భూతపతిం జగద్గురుం
స్మరన్ మనుష్యః సతతం మహామునే |
దుష్టాన్యశేషాణ్యపహంతి సాధయతి
అశేషకార్యాణి తథా యదీచ్ఛతి || 3 ||

శృణుష్వ చాన్యద్వదతో మమాఖిలం
వదామి యత్తే ద్విజవర్య మంగలం |
సర్వార్థసిద్ధిం ప్రదదాతి యః సదా
నిహంత్యశేషాణి చ పాతకాని || 4 ||

ప్రతిష్ఠితం యత్ర జగచ్ఛరాచరం
జగచ్ఛ యో యో జగతశ్చ హేతుః |
జగచ్ఛ పాత్యత్తి చ యః స సర్వదా
మమాస్తు మాంగల్యవివృద్ధయే హరిః || 5 ||

వ్యోమాంబువాయ్విగ్నిమహీస్వరూపైః
 విస్తారవాన్ యోఽణుతరోఽణుభాగాత్ |
 స స్థూలసూక్ష్మః సతతం సురేశ్వరో
 మమాస్తు మాంగళ్యవివృద్ధయే హరిః || 6 ||

యస్మాత్ పరస్తాత్ పురుషాదనంతాత్
 అనాదిమధ్యాదఖిలం న కించిత్ |
 స హేతుహేతుః పరమేశ్వరేశ్వరో
 మమాస్తు మాంగళ్యవివృద్ధయే హరిః || 7 ||

హిరణ్యగర్భాచ్యుతరుద్రరూపీ
 సృజత్యశేషం పరిపాతి హంతి |
 గుణాశ్రయీ యో భగవాన్ స సర్వదా
 మమాస్తు మాంగళ్యవివృద్ధయే హరిః || 8 ||

పరః సురాణాం పరమోఽసురాణాం
 పరో మునీనాం పరమో యతీనాం |
 పరః సమస్తస్య చ యః స దేవో
 మమాస్తు మాంగళ్యవివృద్ధయే హరిః || 9 ||

ధ్యాతో యతీనామపకల్మషైరో
 దదాతి ముక్తిం పరమేశ్వరేశ్వరః |
 మనోభిరాద్యః పురుషఃస సర్వదా
 మమాస్తు మాంగళ్యవివృద్ధయే హరిః || 10 ||

సురేంద్రవైవస్వతవిత్తపాంబుప -
 స్వరూపరూపీ పరిపాతి యో జగత్ |
 స శుద్ధసత్త్వః పరమేశ్వరేశ్వరో
 మమాస్తు మాంగళ్యవివృద్ధయే హరిః || 11 ||

యన్నామ సంకీర్తనతో విముచ్యతే
 అనేకజన్మార్జితపాపసంచయైః |
 పాపేంధనాగ్నిః స సదైవ నిర్మలో
 మమాస్తు మాంగల్యవివృద్ధయే హరిః || 12 ||

యేనోద్ధృతేయం ధరణీ రసాతలాత్
 అశేషసత్త్వస్థితికారణాదికం |
 బిభర్తి విశ్వం జగతః స మూలవాన్
 మమాస్తు మాంగల్యవివృద్ధయే హరిః || 13 ||

పాదేషు వేదా జఠరే చరాచరం
 రోమస్వశేషా మునయో ముఖే మఖాః |
 యస్యేశ్వరేశస్య స సర్వదా ప్రభుః
 మమాస్తు మాంగల్యవివృద్ధయే హరిః || 14 ||

సమస్తయజ్ఞాంగమయం వపుర్విభోః
 యస్యాంగమీశేశ్వరసంస్తుతస్య |
 వరాహరూపో భగవాన్ స సర్వదా
 మమాస్తు మాంగల్యవివృద్ధయే హరిః || 15 ||

విక్షోభ్య సర్వోదధితోయసంపదం
 దధార ధాత్రీం జగతశ్చ యోద్భవః |
 యజ్ఞేశ్వరో యజ్ఞపుమాన్ స సర్వదా
 మమాస్తు మాంగల్యవివృద్ధయే హరిః || 16 ||

పాతాలమూలేశ్వరభోగిసంహతౌ
 విన్యస్య పాదౌ పృథివీం చ బిభ్రతః |
 యస్యోపమానం న బభూవ సోఽచ్యుతో
 మమాస్తు మాంగల్యవివృద్ధయే హరిః || 17 ||

విఘ్నరం యస్య చ బృంహతో ముహుః
 సనందనాద్వైర్జనలోకసంస్థితైః |
 శ్రుతం జయేత్కృత్తిపరైః స సర్వదా
 మమాస్తు మాంగల్యవివృద్ధయే హరిః || 18 ||

ఏకార్ణవద్ యస్య మహీయసో మహీం
 ఆదాయ వేగేన సముత్పతిష్యతః |
 నుతం వపుర్యోగివరైః స సర్వదా
 మమాస్తు మాంగల్యవివృద్ధయే హరిః || 19 ||

హతో హిరణ్యాక్షమహాసురః పురా
 పురాణపుంసా పరమేణ యేన |
 వరాహరూపః స పతిః ప్రజాపతేః
 మమాస్తు మాంగల్యవివృద్ధయే హరిః || 20 ||

దంష్ట్రాకరాలం సురభీతినాశనం
 కృత్వా వపుర్దివ్యనృసింహరూపిణం |
 త్రాతం జగద్ యేన స సర్వదా ప్రభుః
 మమాస్తు మాంగల్యవివృద్ధయే హరిః || 21 ||

దైత్యేంద్రవక్షఃస్థలదారదారుణైః
 కరోరుహైః శత్రురుజానుకారిభిః |
 చిచ్ఛేద లోకస్య భయాని చావ్యయో
 మమాస్తు మాంగల్యవివృద్ధయే హరిః || 22 ||

దంతాంతదీప్తిద్యుతినిర్మలానిశాం
 చకార సర్వాణి దిశాం ముఖాని |
 నినాదవిత్రాసితదానవో హ్యసౌ
 మమాస్తు మాంగల్యవివృద్ధయే హరిః || 23 ||

యన్నామసంకీర్తనతో మహాభయాత్
 విమోక్షమాప్నోతి న సంశయం నరః |
 సమస్తలోకార్తిహరో నృకేశరీ
 మమాస్తు మాంగల్యవివృద్ధయే హరిః || 24 ||

సటాకలాపభ్రమణానిలాహతాః
 స్ఫుటంతి యస్యాంబుధరాః సమంతతః |
 స దివ్యసింహాః స్ఫురితాకులేక్షణో
 మమాస్తు మాంగల్యవివృద్ధయే హరిః || 25 ||

యదీక్షణజ్యోతిషి రశ్మిమండలం
 ప్రలీనమేవ న రరాజ భాస్వతః |
 కుతః శశాంకస్య స సింహరూపధృక్
 మమాస్తు మాంగల్యవివృద్ధయే హరిః || 26 ||

ద్రవంతి దైత్యాః ప్రణమంతి దేవతా
 నశ్యంతి రక్షాంస్యపయాంతి చారయః |
 యత్కీర్తనాత్ సోఽద్భుతరూపకేశరీ
 మమాస్తు మాంగల్యవివృద్ధయే హరిః || 27 ||

అశేషదేవేశనరేశ్వరేశ్వరైః
 సదా స్తుతం యచ్ఛ్రితం మహాద్భుతం |
 స సర్వలోకార్తిహరో మహాహరిః
 మమాస్తు మాంగల్యవివృద్ధయే హరిః || 28 ||

ఋక్కారితం యో యజషాఽతిశాంతిమత్
 సామధ్వనిధ్వస్తసమస్తపాతకం |
 చక్రే జగద్వామనకః స సర్వదా
 మమాస్తు మాంగల్యవివృద్ధయే హరిః || 29 ||

యత్పాదవిన్యాసపవిత్రతాం మహీ
 యయౌ వియద్ బుగ్యజుషాముదీరణాత్ |
 స వామనో దివ్యశరీరధృక్ సదా
 మమాస్తు మాంగల్యవివృద్ధయే హరిః || 30 ||

యస్మిన్ ప్రయాతే సురభూభృతోఽధ్వరం
 ననామ ఖేదాదవనిః ససాగరా |
 స వామనః సర్వజగన్మయః సదా
 మమాస్తు మాంగల్యవివృద్ధయే హరిః || 31 ||

మహాద్యుతౌ దైత్యపతేర్మహాధ్వరం
 యస్మిన్ ప్రవిష్టే క్షుభితం మహాసురైః |
 స వామనోఽంతః స్థితసప్తలోకధృక్
 మమాస్తు మాంగల్యవివృద్ధయే హరిః || 32 ||

సమస్తదేవేష్టిమయం మహాద్యుతిః
 దధార యో రూపమతీంద్రియం ప్రభుః |
 త్రివిక్రమాక్రాంతజగత్తయః సదా
 మమాస్తు మాంగల్యవివృద్ధయే హరిః || 33 ||

సంఘైః సురాణాం దివి భూతలే స్థితైః
 తథా మనుష్యైర్గగనే స సర్వదా |
 స్తుతః క్రమాద్యః ప్రదదే స సర్వదా
 మమాస్తు మాంగల్యవివృద్ధయే హరిః || 34 ||

క్రాంత్యా ధరిత్రీం గగనం తథా దివం
 మరుత్పతేర్యః ప్రదదౌ త్రివిష్టపం |
 స దేవదేవో భువనేశ్వరేశ్వరో
 మమాస్తు మాంగల్యవివృద్ధయే హరిః || 35 ||

అనుగ్రహం చాపి బలేరనుత్తమం
 చకార యశ్చేంద్రపదోపలక్షణం |
 సురాంశ్చ యజ్ఞస్య భుజః స సర్వదా
 మమాస్తు మాంగల్యవివృద్ధయే హరిః || 36 ||

రసాతలాద్యేన పురా సమాహృతాః
 సమస్తవేదా వరవాజిరూపిణా |
 స కైటభారిర్మధుసూదనో మహాన్
 మమాస్తు మాంగల్యవివృద్ధయే హరిః || 37 ||

నిఃక్షత్రియాం యశ్చ చకార మేదినీం
 అనేకశో బాహువనం తథాఽఛినత్ |
 యః కార్తవీర్యస్య స భార్గవోత్తమో
 మమాస్తు మాంగల్యవివృద్ధయే హరిః || 38 ||

నిహత్య వాలిం చ కపీశ్వరం హి యో
 నిబధ్య సేతుం జలధౌ దశాననం |
 జఘాన చాన్యాన్ రజనీచరాన్ అసౌ
 మమాస్తు మాంగల్యవివృద్ధయే హరిః || 39 ||

చిక్షేప బాలః శకటం బభంజ యో
 యమలార్జునౌ కంసమరిం జఘాన |
 మమర్ష చాణూరముఖం స సర్వదా
 మమాస్తు మాంగల్యవివృద్ధయే హరిః || 40 ||

ప్రాతః సహస్రాంశుమరీచినిర్మలం
 కరేణ బిభ్రద్ భగవాన్ సుదర్శనం |
 కౌమోదకీం చాపి గదామనుత్తమాం
 మమాస్తు మాంగల్యవివృద్ధయే హరిః || 41 ||

హిమేందుకుందస్ఫటికాభ్రకోమలం
 ముఖానిలాపూరితమేశ్వరేశ్వరః |
 మధ్యాహ్నకాలే చ స శంఖముత్తమం
 మమాస్తు మాంగల్యవివృద్ధయే హరిః || 42 ||

తథా పరాహ్నా ప్రవికాసిపంకజం
 వక్షఃస్థలేన శ్రియముద్వహద్ విభుః |
 విస్తారిపదోత్పలపత్రలోచనో
 మమాస్తు మాంగల్యవివృద్ధయే హరిః || 43 ||

సర్వేషు కాలేషు సమస్తదేశేషు
 అశేషకార్యేషు తథేశ్వరేశ్వరః |
 సర్వైః స్వరూపైర్భగవాన్ అనాదిమాన్
 మమాస్తు మాంగల్యవివృద్ధయే హరిః || 44 ||

ఏతత్ పఠన్ దాల్భ్య సమస్తపాపైః
 విముచ్యతే విష్ణుపరో మనుష్యః |
 సిద్ధ్యంతి కార్యాణి తథాఽస్య సర్వాణి
 అర్థానవాప్నోతి తథా యథేష్టం || 45 ||

దుఃస్వప్నం ప్రశమముపైతి పఠ్యమానే
 స్తోత్రేఽస్మిన్యావణవిధౌ సదోత్థితస్య |
 ప్రారంభో ద్రుతముపయాతి సిద్ధిమీశః
 పాపాని క్షపయతి చాస్య వాసుదేవః || 46 ||

మాంగల్యం పఠమమిదం సదాఽర్థసిద్ధిం
 నిర్విఘ్నం త్వధికఫలం సదా దదాతి |
 కిం లోకే తదిహ పఠత్ర చాస్తి పుంసాం
 యద్విష్ణుప్రవణధియాం న దాల్భ్య సాధ్యం || 47 ||

దేవేంద్రస్త్రిభువనమర్థమేకపింగః

సర్వర్థిం త్రిభువనగాం చ కార్తవీర్యః |

వైదేహః పరమపదం ప్రసాద్య విష్ణుం

సంప్రాప్తాః సకలఫలప్రదో హి విష్ణుః || 48 ||

సర్వారంభేషు దాల్భ్యైతద్ దుఃస్వప్నేషు చ పండితః |

జపేదేకమతిర్విష్ణౌ తథాఽమంగల్యదర్శనే || 49 ||

శమం ప్రయాంతి దుష్టాని గ్రహపీడాశ్చ దారుణాః |

కర్మారంభాశ్చ సిద్ధ్యంతిమాంగల్యస్తుతిసంస్తుతః || 50 ||

హరిర్దదాతి భద్రాణి మాంగల్యస్తుతిసంస్తుతః |

కరోత్యఖిలరూపైశ్చ రక్షామక్షతశక్తిధృక్ || 51 ||

|| ఇతి శ్రీ మాంగళ్యస్తవః సమాప్తః ||